

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē

॥ ṣaṣṭhaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatruḡnahanumatsamēta śrīrāmacandra
parabrahmaṇē namaḥ

॥ *ṣaṣṭhaḥ sargaḥ* ॥

*saśītasya śrīrāmasya niyamaparāyaṇatā saṃhr̥ṣṭaiḥ
purajanairnagarasyālaṅkaraṇaṃ rājānaṃ prati
kṛtajñatāpraḱaṇaṃ ca puryyāṃ jānapadajanānāṃ
samudāyasyaikatrasamavāyaḥ*

*gatē purōhitē rāmaḥ
snātō niyatamānasaḥ |
saha patnyā viśālākṣyā
nārāyaṇamupāgamat || 2.6.1 ||*

*pragr̥hya śīrasā pātrīṃ
haviṣō vidhivat tataḥ |
mahatē daivatāyājyaṃ
juhāva jvalitānalē || 2.6.2 ||*

*śēṣaṃ ca haviṣastasya
prāśyāsāsyātmanaḥ priyam |
dhyāyannārāyaṇaṃ dēvaṃ
svāstīrṇē kuśasaṃstarē || 2.6.3 ||*

vāgyataḥ saha vaidēhyā
 bhūtvā niyatamānasaḥ |
 śrīmatyāyatanē viṣṇōḥ
 śīśyē naravarātmajaḥ || 2.6.4 ||

ēkayāmāvaśiṣṭāyāṃ
 rātryāṃ prativibudhya saḥ |
 alaṅkāraavidhiṃ samyak
 kārayāmāsa vēśmanaḥ || 2.6.5 ||

tatra śṛṇvan sukhā vācaḥ
 sūtamāgadhavandinām |
 pūrvāṃ sandhyāmupāsīnō
 jajāpa susamāhitaḥ || 2.6.6 ||

tuṣṭāva praṇataścaiva
 śīrasā madhusūdanam |
 vimalakṣaumasamvītō
 vācayāmāsa sa dvijān || 2.6.7 ||

tēṣāṃ puṇyāhaghōṣō'tha
 gambhīramadhurastathā |
 ayōdhyāṃ pūrayāmāsa
 tūryaghōṣānunāditaḥ || 2.6.8 ||

kṛtōpavāsaṃ tu tadā
 vaidēhyā saha rāghavam |
 ayōdhyānilayaḥ śrutvā
 sarvaḥ pramuditō janaḥ || 2.6.9 ||

tataḥ pauraṇaḥ sarvaḥ
 śrutvā rāmābhiṣēcanam |
 prabhātāṃ rajanīm dṛṣṭvā
 cakrē śōbhayituṃ purīm || 2.6.10 ||

sitābhraśīkharābhēṣu
 dēvatāyatanēṣu ca |
 catuṣpathēṣu rathyāsu
 caityēṣvaṭṭālakēṣu ca || 2.6.11 ||

nānāpaṇyasamṛddhēṣu
 vaṇijāmāpaṇēṣu ca |
 kuṭumbinām samṛddhēṣu
 śrīmatsu bhavanēṣu ca || 2.6.12 ||

sabhāsu caiva sarvāsu
 vṛkṣēṣvālakṣitēṣu ca |
 dhvajāḥ samucchritāḥ sādhu
 patākāścābhavaṃstathā || 2.6.13 ||

naṭanartakasaṅghānām
 gāyakānām ca gāyatām |
 manaḥkarṇasukhā vācaḥ
 śuśrāva janatā tataḥ || 2.6.14 ||

rāmābhiṣēkayuktāśca
 kathāścakrurmithō janāḥ |
 rāmābhiṣēkē samprāptē
 catvarēṣu gṛhēṣu ca || 2.6.15 ||

bālā api krīḍamānā
 gṛhadvārēṣu saṅghaśaḥ |
 rāmābhiṣavasamṃyuktā -
 ścakrurēva kathā mithaḥ || 2.6.16 ||

kṛtapuṣpōpahāraśca
 dhūpagandhādhivāsitaḥ |
 rājamārgaḥ kṛtaḥ śrīmān
 paurai rāmābhiṣēcanē || 2.6.17 ||

prakāśakaraṇārthaṃ ca
 niśāgamanaśaṅkayā |
 dīpavṛkṣāmstathā cakru -
 ranurathyāsu sarvaśaḥ || 2.6.18 ||

alaṅkāraṃ purasyaivaṃ
 kṛtvā tat puravāsinaḥ |
 ākāṅkṣamāṇā rāmasya
 yauvarājyābhiṣēcanam || 2.6.19 ||

samētya saṅghaśaḥ sarvē
 catvarēṣu sabhāsu ca |
 kathayantō mithastatra
 praśaśaṃsurjanādhipam || 2.6.20 ||

ahō mahātmā rājāya -
 miḡṣvākukulanandanaḥ |
 jñātvā vṛddhaṃ svamātmānaṃ
 rāmaṃ rājyē'bhiṣēkṣyati || 2.6.21 ||

sarvē hyanugṛhītāḥ sma
 yannō rāmō mahīpatiḥ |
 cirāya bhavitā gōptā
 dṛṣṭalōkaparāvaraḥ || 2.6.22 ||

anuddhatamanā vidvān
 dharmātmā bhrātr̥vatsalaḥ |
 yathā ca bhrātr̥ṣu snigdha -
 stathāsmāsvapī rāghavaḥ || 2.6.23 ||

ciraṃ jīvatu dharmātmā
 rājā daśarathō'naghaḥ |
 yatprasādēnābhiṣiktaṃ
 rāmaṃ drakṣyāmahē vayam || 2.6.24 ||

ēvaṃvidhaṃ kathayatāṃ
 paurāṇāṃ śuśruvuḥ parē |
 digbhyō viśrutavṛttāntāḥ
 prāptā jānapadā janāḥ || 2.6.25 ||

tē tu digbhyaḥ purīṃ prāptā
 draṣṭuṃ rāmābhiṣēcanam |
 rāmasya pūrayāmāsuḥ
 purīṃ jānapadā janāḥ || 2.6.26 ||

janaughaistairvisarpadbhiḥ
 śuśruvē tatra niḥsvanaḥ |
 parvasūdīrṇavēgasya
 sāgarasyēva niḥsvanaḥ || 2.6.27 ||

tatastadindrakṣayasannibhaṃ puraṃ
didṛkṣubhirjānapadairupāhitaiḥ |
samantataḥ sasvanamākulaṃ babhau
samudrayādōbhirivārṇavōdakam || 2.6.28 ||

|| ityārṣē śrīmadrāmāyaṇē vālmīkiyē ādikāvye
ayōdhyākāṇḍē ṣaṣṭhaḥ sargaḥ ||